

संस्कृतवार्ता

दिनाङ्कः - 23.11.2024 सायम् - 06:20

मुख्यवार्ता:

- महाराष्ट्रे भाजपेति दलस्य नेतृत्वे महायुति-संयुत्या विजयः अधिगतः। तत्रैव झारखण्डे जे.एम.एम-इति झारखण्ड-मुक्ति-मोर्चा इत्येतस्य नेतृत्वे इंडिया इत्येतत् विजयं प्रति अग्रेसरति।
- विजेतृषु प्रतिनिधिषु महाराष्ट्रे एकनाथ-शिंदे, आदित्य ठाकरे च सम्मिलितौ स्तः तत्रैव कांग्रेसदलस्य प्रतिनिधिः प्रियंकागांधी केरले वायनाड-संसदीयासने विजयं प्राप्तवती।
- प्रधानमन्त्री नरेन्द्रमोदी महाराष्ट्र-विधानसभा-निर्वाचने एनडीए इत्येतत् प्रति ऐतिहासिक-जनादेशं प्रदातुं महाराष्ट्रस्य जनानां कृते आभारं प्रकटितवन्तः।
- क्रिकेट-प्रतिस्पर्धायाम्, ऑस्ट्रेलियायाः पर्थस्थले बॉर्डर-गावस्कर-ट्रॉफी प्रतियोगितायाः प्रथम-निकषस्पर्धायां द्वितीये दिवसे द्वितीये पर्याये भारतेन ऑस्ट्रेलियादलं विरुध्य क्रीडकानां हानिं विना द्विसप्तत्यधिक-एकशत-धावनाङ्का समर्जिताः।

विधानसभा-निर्वाचन

महाराष्ट्र-झारखण्डयोः विधानसभानिर्वाचनस्य मतगणनायां महाराष्ट्रे भाजपेति दलस्य नेतृत्वे महायुति-संयुत्या विजय अधिगतः। तत्रैव झारखण्डे जे.एम.एम-इति झारखण्ड-मुक्ति-मोर्चा इत्येतस्य नेतृत्वे इंडिया इत्येतत् विजयं प्रति अग्रेसरति।

महाराष्ट्र-निर्वाचन

महाराष्ट्र विधानसभा-निर्वाचने भाजपेति दलस्य नेतृत्वयुतस्य महायुति-संयुतेः विजयानन्तरम् नवदिल्लीस्थे भाजपा-मुख्यालये उत्सवं प्रचलति। सायंकाले प्रधानमन्त्री नरेन्द्रमोदी भाजपा-मुख्यालये विजयोत्सवे सम्मिलितो भविष्यति। असौ दलस्य कार्यकर्तृन् अपि सम्बोधयिष्यति।

पीएम-महाराष्ट्र

प्रधानमन्त्री नरेन्द्रमोदी महाराष्ट्र-विधानसभा-निर्वाचने एनडीए इत्येतत् प्रति ऐतिहासिक-जनादेशं प्रदातुं महाराष्ट्रस्य जनानां विशेषतः युवकानां महिलानां च कृते आभारं प्रकटितवन्तः। तेनोक्तं यत् अयं स्नेहः अद्वितीयो वर्तते। एकस्मिन् सामाजिकसञ्चार पटले श्रीमोदिना लिखितं यत् राज्ये विकास-सुशासनयोः विजयं सञ्जातम्। प्रधानमन्त्री झारखण्डस्य जनेभ्यः भाजपेति दलं प्रति समर्थनं प्रदातुं ज्ञापितवान् उक्तवान् च यत् दलं सर्वदा जनानां कृते राज्यस्य हिताय च कार्यं करिष्यति।

अमितशाह

केन्द्रीय-सहकारिता मन्त्री अमितशाहः अद्य प्रोक्तवान् यत् सहकारिता क्षेत्रस्य माध्यमेन कोटिशः कृषकाणां जीवनस्य गुणवत्तां वर्धयितुं केन्द्रप्रशासनं प्रतिबद्धम् अस्ति। नवदिल्ल्यां राष्ट्रिय-सहकारी विकास-निगमस्य एकनवति-तमं सामान्य-परिषदः उपवेशनं सम्बोधयन् श्रीशाहः अवदत् यत् सहकारिता-आन्दोलन-माध्यमेन देशस्य नागरिकानां जीवनं सकारात्मकरूपेण परिवर्तयितुं प्रशासनं प्रतिबद्धम् अस्ति। तेन प्रोक्तं यत् मोदी-प्रशासनं सहकारिता-संस्थानां माध्यमेन देशम् आत्मनिर्भरं कर्तुं कार्यं कुर्वन् अस्ति।

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः अन्तर्जालपटले www.newsonair.gov.in इत्यत्र, अथ newsonair चलदूरभाषीय-तन्त्रांशे अपि उपलब्धो भविष्यति।

मनसुख-माण्डविया

केन्द्रीययुवप्रकरण-खेल-मन्त्री डॉ. मनसुख-माण्डविया अस्मिन् मासे पञ्चविंशति-दिनाङ्के संविधानदिवसम् आमनयितुं नवदिल्ल्यां पदयात्रायाः नेतृत्वं करिष्यति। अस्याः पदयात्रायाः विषये वर्तते- ‘मम संविधानं, मम स्वाभिमानः’। अस्याः पदयात्रायाः उद्देश्यं वर्तते – संवैधानिकमूल्यानां संवर्धनां, संविधानस्य प्रस्तावना-विषये तथा लोकतन्त्रस्य सिद्धान्तविषये युवकेषु जागरूकता-प्रसारणम्। अस्यां पदयात्रायां केन्द्रीय-मन्त्रिणः, सांसदाः, अन्यगणमान्यजनाश्च सम्मिलिताः भविष्यन्ति इति आशास्यते। अस्यां पदयात्रायां विभिन्नसङ्घटनानां दश-सहस्राधिकाः युवप्रतिनिधयः सम्मिलिताः भविष्यन्ति।

मन की बात

प्रधानमन्त्री नरेन्द्रमोदी श्वः एकादशवादने स्वीये “मन की बात” इत्येतस्मिन् कार्यक्रमे देशवासिभिः साकं विचार-विनिमयं करिष्यति। “मन की बात” इति मासिक-कार्यक्रमस्य इदं षोडशाधिक-एकशततमं संस्करणं भविष्यति। अस्य कार्यक्रमस्य प्रसारणम् आकाशवाणी-दूरदर्शनयोः सर्वाभिः वाहिनीभिः प्रसारयिष्यते। अयं कार्यक्रमः आकाशवाणी-दूरदर्शन-प्रधानमन्त्री-कार्यालय-सूचनाप्रसारण-मन्त्रालय-इत्येतेषां यूट्यूब-वाहिनीष्वपि द्रष्टुं शक्यते इति। प्रधानमन्त्रिणः सम्बोधनानन्तरम् अनुक्षणम् अयं कार्यक्रमः क्षेत्रीय-भाषासु अपि श्रोतुं शक्यते।

ऋतुविभाग

ऋतुविभागेन अनुमानितं यत् अण्डमान-निकोबार-द्वीपसमूहस्य केषुचित् स्थलेषु श्वः यावत् अतिवृष्टिः भविष्यति। विभागेन सम्भावना व्यक्तीकृता यत् केरलस्य माहे इत्यत्र केषुचित् स्थानेषु निम्नवृष्टिः भविष्यति। हिमाचलप्रदेश-उत्तराखण्ड-पंजाब-हरियाणा-चण्डीगढ-दिल्ली इत्येतेषां नगराणां केषुचित् स्थलेषु रात्रौ अत्यन्त-धूमिका भवितुं शक्यते। विभागेन अनुमानितं यत् दिल्लीयां राष्ट्रियराजधानीक्षेत्रे च आगामि द्वि-त्रि-दिवस पर्यन्तम् अहर्निशं धूमिका नीहारं च भविष्यति। विभागानुसारेण आगामि पञ्चदिवस पर्यन्तं देशस्य अधिकतर-भागेषु न्यूनतम-तापमाने अधिकपरिवर्तनं न भविष्यति।

संयुक्तराष्ट्र-हिन्दी

संयुक्तराष्ट्रस्य वार्ता-सञ्चार-माध्यमस्य निदेशकः इयान-फिलीप्स् उक्तवान् यत् ते शान्ति-मानवाधिकार-सततविकास-वातावरण-लिङ्ग-सम्बद्धेषु विषयेषु लक्षितदर्शकेभ्यः हिन्दीभाषायां संवादं कर्तुं प्रतिबद्धाः सन्ति। व्हाट्सऐप इत्यत्र हिन्दीभाषायाम् एका वाहिनी अपि आरप्स्यते इति योजना वर्तते। ह्यः हिन्दीदिवससमारोहे असौ अवदत् यत् हिन्दीभाषा लक्षाधिकैः जनैः सह संवादं कर्तुं प्रमुखमाध्यमं वर्तते। समारोहे बीरेन्द्र-प्रसाद-बैश्य इत्येतस्य नेतृत्वे भारतीयसंसद्-सदस्यानाम् एकं प्रतिनिधिमण्डलं नैकेषां देशानां राजदूताः च भागं गृहीतवन्तः।

अन्ताराष्ट्रिय-चलचित्र-महोत्सवम्

पञ्चपञ्चाशत्तमे अन्ताराष्ट्रिय-चलचित्र-महोत्सवे क्रिएटिव-माइण्ड्स्-ऑफ्-टुमॉरो इत्येतस्याः प्रतियोगितायाः समापनम् अत्युत्साहेन सञ्जातम्। एकं लघुचलचित्रं निर्माणार्थं पञ्चदलेषु विभाजितेभ्यः शतप्रतिनिधिभ्यः अष्टचत्वारिंशत् होरा पर्यन्तं समयः आसीत्। अस्मिन् वर्षे अस्याः प्रतियोगितायाः विषयासीत्-प्रौद्योगिक्याः युगे सम्बन्धम्। महोत्सवे प्रतिनिधियः चलचित्रोद्योगस्य जनान् मिलित्वा समृद्धम् अनुभवं प्राप्तवन्तः।

संस्कृत-साप्ताहिकी

संस्कृत-साप्ताहिकी प्रियाः श्रोतारः, संस्कृतजगता सम्बद्धैः विभिन्नैः क्रियाकलापैः संवलितस्य संस्कृत-साप्ताहिकीति-विशिष्ट-कार्यक्रमस्य प्रसारणम् आकाशवाण्याः एफ.एम.गोल्ड-प्रवाहिकातः श्वः मध्याह्ने सार्धैक-वादनतः भविष्यति । भवन्तः सर्वे श्रोतुं प्रभवन्ति । आशस्यते यत् भवन्तः प्रति रविवासरं श्रोष्यन्ति इति ।

मल्लयुद्ध-क्रीडा

ह्यः मल्लयुद्ध-क्रीडायां आर्मेनिया-देशस्य येरेवन-नगरे विश्व-सैन्य-मल्लयुद्ध-प्रतिस्पर्धायां भारतेन सप्तपदकानि विजितानि येषु त्रीणि स्वर्णपदकानि, एकं रजतपदकं, त्रीणि कांस्यपदकानि च सम्मिलितानि सन्ति । महिलानां षट्सप्तति कि.ग्रा. मिते वर्गे रीतिका हुड्डा, महिलानां पञ्चपञ्चाशत् कि.ग्रा. मिते वर्गे ज्योति सिहाग, तत्रैव पुरुषवर्गाणां चतुःसप्तति कि.ग्रा. मिते वर्गे जयदीपः च सम्मिलिताः सन्ति । पुरुषाणां सप्तति-कि.ग्रा. फ्रीस्टाइल इत्येतस्मिन् वर्गे सुबेदार शरवन् रजतपदकं प्राप्तवान् । कांस्यपदकविजेतृषु पुरुषाणां सप्तपञ्चाशत् कि.ग्रा. फ्रीस्टाइल वर्गे शुभमः पुरुषाणां नवसप्तति कि.ग्रा. फ्रीस्टाइल वर्गे चन्द्रमोहनः, महिलानां अष्टषष्टिः कि.ग्रा. वर्गे प्रियंका च सम्मिलिताः सन्ति । भारतेन अस्मिन् वर्षे प्रथमवारं विश्व-मल्लयुद्ध-प्रतिस्पर्धायां महिलादलं प्रेषितम् ।

क्रिकेट्

क्रिकेट-प्रतिस्पर्धायाम्, ऑस्ट्रेलियायाः पर्थस्थले बॉर्डर-गावस्कर-ट्रॉफी प्रतियोगितायाः प्रथम-निकषस्पर्धायां द्वितीये दिवसे द्वितीये पर्याये भारतेन ऑस्ट्रेलियादलं विरुध्य क्रीडकानां हानिं विना द्विसप्तत्यधिक-एकशत-धावनाङ्का समर्जिताः ।

॥ इति वार्ताः ॥